

**218 వ అధ్యాయం**

۲۱۸ - بَابُ الْجُودِ وَفِعْلِ الْمَعْرُوفِ  
وَالْإِكْتَارِ مِنَ الْخَيْرِ فِي شَهْرِ رَمَضَانَ،  
وَالزِّيَادَةِ مِنْ ذَلِكَ فِي الْعَشْرِ الْأَوَاخِرِ مِنْهُ

**రమజాన్ మాసంలో దానధర్మాలు, సత్కార్యాలు  
అత్యధికంగా చేయాలి, చివరి దశకంలోనయితే ఇంకా  
ఎక్కువగా పుణ్యకార్యాలు చేయాలి**

1223. హజ్రత్ ఇబ్నె అబ్బాస్ (రజి) కథనం: దైవప్రవక్త (సల్లం) ప్రజలందరి కన్నా ఎక్కువ దానశీలురు. రమజాన్ మాసంలో జిబ్రయీల్ దూత తనను కలుసుకున్నప్పుడయితే ఆయన ఇంకా ఎక్కువగా దానాలు చేసేవారు. రమజాన్ మాసంలో ప్రతిరోజూ రాత్రి జిబ్రయీల్ దూత ఆయన్ని కలుస్తుండే వారు. అప్పుడు వారిద్దరూ కలిసి ఖుర్ఆన్ పారాయణం చేసేవారు. నిజం చెప్పాలంటే జిబ్రయీల్ తనను కలిసినప్పుడు ఆయన ప్రభంజనం కన్నా వేగంగా దానధర్మాలు చేసేవారు.

۱۲۲۳ - وَعَنْ ابْنِ عَبَّاسٍ، رَضِيََ اللهُ عَنْهُمَا قَالَ: كَانَ رَسُولُ اللهِ ﷺ، أَجْوَدَ النَّاسِ، وَكَانَ أَجْوَدَ مَا يَكُونُ فِي رَمَضَانَ حِينَ يَلْقَاهُ جِبْرِيلُ، وَكَانَ جِبْرِيلُ يَلْقَاهُ فِي كُلِّ لَيْلَةٍ مِنْ رَمَضَانَ فَيُدَارِسُهُ الْقُرْآنَ، فَلَرَسُولُ اللهِ ﷺ، حِينَ يَلْقَاهُ جِبْرِيلُ أَجْوَدُ بِالْخَيْرِ مِنَ الرِّيحِ الْمُرْسَلَةِ. متفقٌ عليه.

(బుఖారీ-ముస్లిం)

(సహీహ్ బుఖారీలోని దైవవాణి అవతరణ ప్రారంభ ప్రకరణం - సహీహ్ ముస్లిం లోని ఘనతా విశిష్టతల ప్రకరణం)

**ముఖ్యాంశాలు**

రమజాన్ మాసంలో రెండు పనులు వీలైనంత ఎక్కువగా చేస్తూ ఉండాలని ఈ హదీసు ప్రబోధిస్తోంది. ఒకటి; దానధర్మాలు. రెండు; ఖుర్ఆన్ పారాయణం. రమజాన్ మాసం శుభాల

సరోవరం. ఇదొక వరాల వసంతం. ఈ నెలలో చేయబడే ఒక సత్కార్యానికి దేవుడు అనేక రెట్లు పుణ్యఫలం ప్రసాదిస్తాడు. కనుక ఈ నెలలో ప్రజలందరూ వీలైనంత ఎక్కువగా దైవారాధనలో గడపాలి. అయితే ఆ విధంగా దైవారాధన చేయటంలో పేదవారికి ఆర్థికపరమైన సమస్యలుండవచ్చు. అందుకే ఈ మాసంలో వీలైనంత ఎక్కువగా దానధర్మాలు చేయాలని ప్రబోధించటం జరిగింది. ధనవంతులు దాన ధర్మాలు చేసి నిరుపేదల ఆర్థిక ఇబ్బందుల్ని తొలగిస్తే వారు కూడా నిశ్చింతగా దైవారాధన చేసుకోగలుగుతారు.

ఇకపోతే రమజాన్ మాసంలో ఖుర్ఆన్ పారాయణం కూడా అత్యంత పుణ్యప్రదమైన సత్కార్యం. రమజాన్ మాసానికి, ఖుర్ఆన్ కు మధ్య అవినాభావ సంబంధముంది. కనుక ఆ సంబంధాన్ని పురస్కరించుకుని రమజాన్ మాసంలో వీలైనంత ఎక్కువగా ఖుర్ఆన్ పారాయణం చేయటం అభిలషణీయం.

1224. హజ్రత్ ఆయిషా (రజి.అన్ హా) కథనం: (రమజాన్ మాసంలోని) చివరి దశకం రాగానే దైవప్రవక్త (సల్లం) రాత్రిళ్లు జాగారం చేసేవారు. తమ ఇంటివారిని కూడా మేల్కొల్పిపేవారు. (ఆ రాత్రుల్లో ఆరాధన కోసం) నడుం బిగించేవారు. (బుఖారీ-ముస్లిం)

۱۲۲۴ - وَعَنْ عَائِشَةَ رَضِيَ اللَّهُ عَنْهَا قَالَتْ: كَانَ رَسُولُ اللَّهِ ﷺ، إِذَا دَخَلَ الْعَشْرَ أَحْيَا اللَّيْلَ، وَأَيَّقُظْ أَهْلَهُ، وَشَدَّ الْمِئْزَرَ. متفق عليه.

(సహీహ్ బుఖారీలోని లైలతుల్ ఖద్ ప్రాశస్త్య ప్రకరణం - సహీహ్ ముస్లిం లోని ఏతెకాఫ్ ప్రకరణం)

### ముఖ్యాంశాలు

వాస్తవానికి సత్కార్యాల కోసం, దైవారాధన కోసం రమజాన్ నెల మొత్తం వసంత కాలమే. అయితే ముఖ్యంగా చివరి దశకంలో మాత్రం ఈ వసంతం మరింతగా విర బూస్తుంది. కనుక మనం కూడా, దైవప్రవక్త (సల్లం) విధానాన్ని అనుసరిస్తూ, ముఖ్యంగా ఆ చివరి దశకంలోని రాత్రుల్లో వీలైనంత ఎక్కువగా శ్రమించి దైవారాధన చేయాలి. దైవప్రసన్నతను బడయటానికి, లైలతుల్ ఖద్ ప్రాశస్త్యాన్ని పొందటానికి కృషి చేయాలి. వీలైతే ఆ దినాల్లో ఏతెకాఫ్ పాటించాలి. దైవప్రవక్త (సల్లం) రమజాన్ మాసంలోని చివరి దశకంలో ఆరాధన కోసం అనుకూల వాతావరణాన్ని సృష్టించుకునే ఉద్దేశ్యంతో ఏతెకాఫ్ వ్రతాన్ని పాటించేవారు.

